


اس سر زمین نے اپنی زندہ روایت اور تازہ کاری کی حیات افزا قوت کے ذریعے بے شمار انقلابات اور تغیرات کو جھیلنے ہوئے ہمیشہ خود کو نئے انداز میں منظم کیا ہے۔

— جگدیش چندر بوس (1917)

شکل 6.1.1: تنظیم نو کے دور کے فنون لطیفہ کی ایک جھلک



4781CH06

1. موریہ سلطنت کے زوال کے بعد کے دور کو بعض اوقات 'تنظیم نو کا دور' کیوں کہا جاتا ہے؟
2. وہ کون سے اقدار یا اصول تھے جن کی پاس داری اس دور کے حکمران کیا کرتے تھے۔
3. بیرونی حملہ آور کس طرح ہندوستانی معاشرے میں ضم ہو گئے اور وہ کس طرح ثقافتی دھارے میں شامل ہو گئے؟



اہم سوالات

بھویشا اور دھرو مور یہ سلطنت کے اپنے سفر سے واپسی کے بعد تازہ دم ہو چکے تھے اور اب وہ ایک نئی مہم پر جانے کے لیے بے تاب تھے۔ انھوں نے فیصلہ کیا کہ وہ ایک بار پھر اپنے ایجاد کردہ آلہ 'انہاس' کا استعمال کریں گے۔ اس طرح وہ ایک نئے تاریخی دور میں پہنچ گئے۔ وہاں انھوں نے فنون لطیفہ کے بہت سے فن پارے دیکھے جو ایک دوسرے سے خاصے مختلف تھے۔ (شکل 6.1.1 دیکھیے) انھیں حیرت ہوئی — یہ نوادرات کسی ایک سلطنت کے بجائے الگ الگ سلطنتوں سے تو تعلق نہیں رکھتے؟ ان کا قیاس بالکل درست تھا۔ اس باب میں ہم ایک قدرے طویل دور کے سفر پر نکلیں گے۔ تو چلیے شروع کرتے ہیں...



اشوک کے بعد تخت نشین ہونے والے حکمرانوں کے بارے میں بہت کم معلومات دست یاب ہیں۔ تاہم اس امر پر اتفاق ہے کہ آخری مور یہ بادشاہ کو اس کے سپہ سالار پشیمہ مترشنگ نے 158 ق م میں قتل کر دیا تھا۔ اس سے سلطنت کا شیرازہ بکھر گیا۔ اشوک کے بعد یہ مشکل نصف صدی کے اندر، جیسا کہ ہم نے پچھلے باب میں اس کا ذکر کیا، پورے برصغیر میں کئی نئی سلطنتیں وجود میں آئیں، جو اکثر وہی باج گزار ریاستیں تھیں جو پہلے مور یہ سلطنت کے ماتحت تھیں۔ شمال مغربی علاقہ کمزور ہو گیا تھا جس کے باعث یہ خطہ بیرونی حملوں کے لیے کھل گیا۔




شکل 6.1.2

اس دور کو بعض دانشوروں نے 'تنظیم نو کا دور' بھی کہا ہے کیوں کہ اس دور میں موجودہ خطے نئی ریاستوں میں منظم ہونے لگے تھے، جو طاقت کے حصول کے لیے مستقل کوشاں اور آپس میں لڑتی رہتی تھیں۔ اس دور میں ہندوستان کا نقشہ بھی بڑی حد تک تبدیل ہو گیا اور لوگوں کی زندگیوں پر بھی اس کے گہرے اثرات مرتب ہوئے۔

آئیے معلوم کریں

کاغذ پر ایک وقعی ترتیب کا خاکہ (Time Line) بنائیے جو دوسری صدی ق م کے پہلے سال سے شروع اور تیسری صدی کے آخری سال پر ختم ہو۔ غور کیجیے کہ یہ دور کتنے برسوں پر محیط ہے۔ جیسے جیسے آپ اس باب میں آگے بڑھیں، اس وقعی ترتیب کے خاکے پر اہم شخصیات، سلطنتوں اور واقعات کو نشان زد کرتے جائیے۔





شکل 6.2: تنظیم نو کے دور میں ہندوستان کے اہم شاہی خاندان



وقوعی ترتیب کا خاکہ پر کام کرتے ہوئے، کیا آپ نے قبل مسیح سے عیسوی دور کے درمیان تبدیلی پر غور کیا؟ گریڈ 6 کے باب 'تاریخ کی وقوعی ترتیب اور اس کے ماخذ' کو یاد کیجیے۔ اس میں آپ نے جانا تھا کہ تاریخ میں وقت کی پیمائش کس طرح کی جاتی ہے۔

آئیے معلوم کریں



پچھلے باب میں آپ نے مور یہ سلطنت کے نقشے کا مطالعہ کیا تھا (دیکھیے ص 100)۔ اوپر مابعد مور یہ دور کا نقشہ دیا گیا ہے۔ کیا آپ شمار کر کے بتا سکتے ہیں کہ مور یہ سلطنت کے ماتحت علاقے اب کتنی نئی ریاستوں میں بٹ گئے ہیں؟

اب یہ نئی ریاستیں ایک دوسرے پر غلبہ حاصل کرنے کی کوشش میں رہتی تھیں۔ کبھی پُر امن ذرائع، جیسے ازدواجی اتحاد اور کبھی جنگی قوت کا استعمال کر کے۔ یاد رکھیے کہ سرحدی علاقوں پر قبضے کے لیے مستقل صف آرائی رہتی تھی کیوں کہ سلطنت کو بیرونی حملوں سے محفوظ رکھنے کے لیے ضروری تھا کہ سرحدی علاقوں پر اپنا تسلط برقرار رکھا جائے۔

اس سیاسی اتار چڑھاؤ کے ساتھ ساتھ، فنون لطیفہ، فن تعمیر اور ادبیات میں بھی زبردست ترقی ہوئی اور ثقافتی لین دین میں بھی اضافہ ہوا۔ اگلے حصوں میں ہم ان پہلوؤں کی جھلک دیکھیں گے۔

ازدواجی اتحاد (Matrimonial Alliance):

شادی کے ذریعے طے شدہ اتحاد، عام طور پر شاہی خاندانوں کے دو ارکان کے درمیان ہوتا تھا۔ عملی طور پر اس کا مطلب اکثر یہ ہوتا تھا کہ کوئی بادشاہ اپنی بیٹی کو پڑوسی مملکت کے شاہی خاندان میں شادی کے لیے پیش کر دیتا تاکہ دونوں ریاستوں کے درمیان اتحاد قائم ہو سکے۔




شکل 6.3

شنگوں کا عروج (Surge of the Shungas)

پیشہ مترشنگ نے شنگ شاہی سلسلے کی بنیاد ڈالی جس نے شمالی اور وسطی ہندوستان کے کچھ حصوں پر حکومت کی۔ اس نے اپنی طاقت اور برتری کو مستحکم کرنے کے لیے ایک ویدک رسم اشومیدھ یگیہ کا اہتمام کیا تھا، اگرچہ اس کی سلطنت رقبے میں مور یہ سلطنت سے چھوٹی تھی (دونوں نقتوں کا موازنہ کیجیے) لیکن اس نے سلطنت کو بیرونی حملہ آوروں سے محفوظ رکھا تھا اور یونانیوں کے خلاف ابتدائی عسکری مہم کے بعد، ان سے دوستانہ تعلقات قائم کر لیے۔ لیکن پھر بھی، ان کے بعد سلطنت زیادہ دیر تک نہ چلی۔ ایک صدی کے اندر اس کا خاتمہ ہو گیا۔ اس دور میں ویدک رسوم و رواج کا احیا ہوا، لیکن دیگر مکاتب فکر اور مذاہب بھی ساتھ ساتھ خوب پھلتے پھولتے رہے۔

اسے دیکھنا نہ بھولیں



شکل 6.4: رامائن کا ایک منظر جس میں راجارام کو اشومیدھ یگیہ کرتے ہوئے دکھایا گیا ہے (انیسویں صدی کی پینٹنگ، نیشنل میوزیم) اشومیدھ یگیہ ایک قدیم ویدک رسم تھی، جسے بہت سے بادشاہ اپنی بادشاہت کے اعلان اور اپنی بالادستی ثابت کرنے کے لیے انجام دیتے تھے۔ اس رسم میں ایک گھوڑے کو، سپاہیوں کے ساتھ، آزادانہ گھومنے کے لیے چھوڑ دیا جاتا تھا۔ یہ گھوڑا بغیر کسی رکاوٹ کے جتنے علاقے کا احاطہ کر لیتا، اسے راجا کی سلطنت کا حصہ مان لیا جاتا تھا۔ اگر کوئی دوسرا حکمران اس گھوڑے کو روک لیتا، تو اس کے نتیجے میں بالادستی کا فیصلہ کرنے کے لیے دونوں کے بیچ جنگ لازم ہو جاتی تھی۔

اس دور میں فلسفیانہ اور ادبی تخلیقات کے لیے سنسکرت ایک ترجیحی زبان کے طور پر ابھری۔ کیا آپ کو گریڈ 6 کی 'جسمانی تعلیم اور تندرستی' کتاب کے اسباق سے کچھ یوگ سوتی یاد ہیں؟ یہ یوگ سوتی اسی دور میں پتنبجلی نے مرتب کیے گئے تھے۔

شنگ خاندان نے ادب، فنون لطیفہ اور فن تعمیر کی بھرپور سرپرستی کی۔ بھرہت استوپ (موجودہ مدھیہ پردیش میں واقع) شنگ فن کی شان دار مثالوں میں سے ہے۔ غالباً اسے اشوک کے دور میں تعمیر کیا گیا تھا، لیکن شنگوں نے اس میں خوب صورت منقش ریلنگ اور بدھ کی زندگی کی عکاسی کرنے والی سنگ تراشی (Reliefs) کا اضافہ کیا۔ یہ مثالیں ابتدائی بودھ آرٹ میں شمار ہوتی ہیں۔



2



1



4



3

شکل 6.5.1: بھرہت استوپ میں ریلنگ؛ شکل 6.5.2: ایک ریلنگ پر کندہ لکشمی کا مجسمہ؛ شکل 6.5.3: مغنیوں اور قاصدوں کا طائفہ؛ شکل 6.5.4: دھرم چکر کو اٹھائے ہوئے ہاتھی۔

فنون لطیفہ میں سنگ سلطنت کی بعض نمایاں خدمات



4



3



2



1



7



6



5



10



9



8

شکل 6.6.1: یونانی جنگجو کی سنگ تراشی والا ستون؛ شکل 6.6.2: ایک مرد کا مجسمہ؛ شکل 6.6.3: بچے کو گود میں لیے ہوئے ایک عورت؛ شکل 6.6.4: ہاتھ میں پکھلتا ہوا ہوئے ایک عورت؛ شکل 6.6.5: ایک گلدان؛ شکل 6.6.6: خاتون کا ٹیڑھا کونا مجسمہ جس کے بالوں کی آرائش دکھائی گئی ہے؛ شکل 6.6.7: شاہی خاندان؛ شکل 6.6.8: کانسی کی چوڑیاں جن پر سونے کی پتلی پرت چڑھی ہوئی ہے؛ شکل 6.6.9: ہاتھی دانت کی کنگھی؛ شکل 6.6.10: ہار میں پروئے جانے والے موتی۔

آئیے معلوم کریں

نیچے دی گئی شکل میں بھرہت استوپ کے ایک پینل کو دکھایا گیا ہے۔ دائیں جانب کی دونوں شخصیات پر غور کیجیے، وہ کیا کر رہے ہیں؟ کیا آپ ان کے پیشے کا اندازہ لگا سکتے ہیں؟ ان کے لباس پر غور کیجیے۔ اس سے ان کی سماجی حیثیت کے بارے میں کیا پتہ چلتا ہے؟ اس پینل میں موجود دیگر تفصیلات کی فہرست بنائیے اور اپنی دریافتوں کے بارے میں کلاس میں تبادلہ خیال کیجیے۔



شکل 6.7: بھرہت استوپ کا ایک پینل

آئیے معلوم کریں

شکل 6.6 میں دی گئی تصویروں (گڈشٹہ صفحے پر) کے کولاژ کو غور سے دیکھیے۔ لباس، زیورات اور دیگر روزمرہ استعمال کی چیزوں پر ایک نوٹ تحریر کیجیے۔

ساتواہن (The Satavahanas)

دست یاب محدود شواہد کی روشنی میں معلوم ہوتا ہے کہ شنگوں نے اپنی کئی پڑوسی سلطنتوں کے ساتھ جنگ کی تھی۔ ان میں غالباً ساتواہن بھی شامل تھے، جو دوسری صدی ق م سے شنگ کے جنوب میں واقع دکن کے بڑے حصوں پر حکمرانی کرتے رہے، انھیں بعض اوقات 'آندھرا' بھی کہا جاتا ہے۔ ساتواہن ایک طاقتور خاندان تھا اور ان کی سلطنت میں موجودہ آندھرا پردیش، تلنگانہ اور مہاراشٹر شامل تھے۔ ان کا دارالحکومت مختلف اوقات میں الگ الگ شہروں میں رہا۔ ان میں سب سے مشہور امراتی اور پریشٹھان (پیٹھن) وغیرہ شامل ہیں۔ ساتواہن سلطنت میں تجارت اور کاروبار پھلتے پھولتے نظر آتے ہیں۔



شکل 6.8: ساتواہن دور کا ایک سکہ جس پر دو مستولوں والا سمندری جہاز کندہ ہے۔ غور کیجیے کہ جہاز کے مستول نمایاں طور پر ایک دوسرے کو کاٹی ہوئی لکیروں کے ساتھ دکھائے گئے ہیں جو ممکنہ طور پر بادبانوں کو ظاہر کرتے ہیں۔ نیچے بنی ہوئی لہر دار لکیریں سمندری پانی کو نمایاں کرتی ہیں۔

ساتواہن حکمرانوں کے جاری کردہ سکے ہندوستان کے مختلف علاقوں یعنی گجرات سے لے کر آندھرا پردیش اور ہندوستان کے مغربی و مشرقی ساحلوں پر پائے گئے ہیں۔ ان میں کئی سکوں پر جہاز کی تصاویر بنی ہوئی تھیں جو اس کی نشان دہی کرتی ہیں کہ سمندری تجارت ان کی معیشت کا ایک اہم حصہ تھی۔ سکے پر کندہ جہاز اس دور کی ترقی یافتہ جہاز سازی اور جہاز رانی کی جدید ٹیکنالوجی کی نمائندگی کرتے ہیں۔

زرعی سرگرمیاں بھی زوروں پر تھیں خصوصاً کرشنا گوداوری کی وادی میں جس نے سلطنت کو معاشی استحکام فراہم کیا۔ ساتواہن حکمرانوں کے تجارتی روابط رومی سلطنت تک پھیلے ہوئے تھے اور اس کے ذریعے مسالے، کپڑے، صندل کی لکڑی اور قیمتی ساز و سامان جیسے سونا جڑے ہوئے موتی، ہاتھی دانت وغیرہ برآمد کیے جاتے تھے۔ تجارتی راستوں پر محصول اور خراج سلطنت کے لیے بڑی آمدنی کا ذریعہ تھے۔

سیاسی طور پر نسبتاً پرسکون اور معاشی خوش حالی نے ادب، فن اور ثقافت کی ترقی کو آسان بنا دیا اور ساتواہن حکمرانوں نے اس میدان میں نمایاں خدمات انجام دیں۔




شکل 6.9: پونے کے نزدیک نانے گھاٹ غار، جو ایک بڑے تجارتی راستے پر واقع تھے، انھیں چنگی اور محصولات وصول کرنے اور تاجروں کے آرام کرنے کی غرض سے استعمال کیا جاتا تھا۔

ساتواہن حکمران، واسودیو (کرشن کادوسرانام) کے بڑے عقیدت مند تھے، حالاں کہ انھوں نے دیگر مکاتبِ فکر کی بھی سرپرستی کی، جو ان کی حکمرانی کے دوران پھولے پھلے۔ مثال کے طور پر، ساتواہن راجا اکثر ویدک علما، جین اور بودھ بھکشوؤں کو بلا لگان زرعی زمین دیتے تھے، جس سے انھیں اپنی تعلیم اور روایات کو آگے بڑھانے میں مدد ملتی تھی۔



شکل 6.12: مہاراشٹر کے بیتل کھورا غار میں یکیش کا ایک مجسمہ (فطرت سے منسوب ایک چھوٹا دیوتا)، جسے ساتواہن دور میں تراشا گیا تھا۔



شکل 6.11: کارلا غار (موجودہ مہاراشٹر میں لوناولا کے قریب) جنہیں ساتواہنوں کے دور میں تعمیر کیا گیا تھا۔ یہ غار بودھ بھکشوؤں کے لیے بنائے گئے تھے۔ اس کے شان دار ستون اور سنگی نقوش دیکھنے لائق ہیں۔ یہ سب کچھ ایک پہاڑ کی چٹان کو تراش کر بنایا گیا ہے۔

اس پر غور و فکر کریں



بیتل کھورا کے یکیش کے اس مجسمے کے ہاتھ پر ایک عبارت درج ہے، 'کانہاداسین ہیرم کارینا کاٹ' (Kanhadāsenā Hiramakarena Kāṭa) جس کا مطلب ہے 'ایک سنار، کانہاداس کے ذریعے بنایا گیا'۔ کیا یہ دل چسپ نہیں ہے کہ ایک سنار پتھر سے بنا مجسمہ بھی تیار کر سکتا تھا؟ آپ کے خیال میں اس سے ہمیں اس وقت کے لوگوں کے پیشوں کے بارے میں کیا معلوم ہوتا ہے؟

تیسری صدی عیسوی میں، ساتواہن سلطنت چھوٹی چھوٹی آزاد سلطنتوں میں منقسم ہو گئی۔ اس کے بکھرنے میں کئی عوامل کارفرما تھے، جن میں اہم کمزور مرکزی اقتدار اور بتدریج معاشی زوال ہیں۔ اس سے ایک بار پھر علاقائی طاقتوں کو ابھرنے اور نئی سلطنتیں قائم کرنے کا موقع ملا۔

چیدریوں کی آمد (Coming of the Chedis)

آئیے ہم تھوڑا سا پیچھے کی طرف چلتے ہیں۔ کیا آپ کو کلنگ کی جنگ یاد ہے، جس کا ذکر پچھلے باب میں کیا گیا تھا؟ مور یہ سلطنت کے زوال کے بعد، کلنگ کو ایک نئی طاقت ملی اور یہ چیدی خاندان کے راجاؤں کے تحت ایک بڑی قوت کے طور پر ابھرا۔

ان کے اہم حکمرانوں میں سے ایک، کھارویل جین تعلیمات سے گہری عقیدت رکھتا تھا؛ اسے بعض اوقات بھکشور راجا یا راہب راجا بھی کہا جاتا ہے، حالانکہ وہ تمام مکاتب فکر کا احترام کرتا تھا۔ بھو۔نیشور کے قریب، مشہور ادے گیری۔ کھنڈ گیری غار جو شاید جین بھکشوؤں کے لیے تیار کیے گئے تھے، ان میں پینل، مجسمے اور چٹانوں کو تراش کر بنائے گئے کٹادہ کمرے ہیں، جو کاری گروں کی مہارت کو ظاہر کرتے ہیں۔ ان غاروں کے نقش و نگار اور ہنرمندی انھیں 'چٹانی طرز تعمیر' کی قابل ذکر مثال بناتے ہیں، اس طرز تعمیر کے بارے میں ہم اعلیٰ جماعتوں میں پڑھیں گے۔



1



3



2

شکل 6.13.1: بھو۔نیشور کے قریب ادے گیری غار؛ شکل 6.13.2: ہاتھی گپھا کا کتبہ؛ شکل 6.13.3: منقش پینل جس میں رامائن کا ایک منظر دکھایا گیا ہے۔

ان غاروں میں سے ایک میں براہمی رسم الخط میں لکھا گیا ہاتھی گمپہا کتبہ بھی موجود ہے، جس میں راجا کھارویل کی سال بہ سال کامیابیوں کو درج کیا گیا ہے، جس میں اس کی فوجی فتوحات کے ساتھ عوامی بہبود کے لیے کیے گئے فلاحی خدمات بھی شامل ہیں۔ کھارویل یہ بھی فخر سے اعلان کرتا ہے کہ اس نے سیکڑوں مقامات کے 'سادھوؤں اور بھکشوؤں کی کونسل' بنائی اور وہ غیر معمولی خوبیوں کا حامل، ہر فرقے کا احترام کرنے والا اور ہر مندر کی مرمت کرنے والا ہے۔ یہاں ایک بار پھر ہم دیکھتے ہیں کہ ایک حکمراں کو تمام مکاتب فکر کو تحفظ بخشنے پر ناز ہے۔ یہی وہ بنیادی جز ہے جسے ہم 'تہذیبی اخلاقیات' کہہ سکتے ہیں۔

اس پر غور و فکر کریں



ان چٹانی کمروں کی موزونیت پر غور کیجیے، جو تقریباً دو ہزار سال پہلے تراشے گئے تھے۔ صرف ایک چھینی اور ہتھوڑے کے ساتھ کاری گروں کے ہنر میں اتنی قطعیت کیسے آئی؟ تصور کیجیے کہ آپ اس دور کے ایک سنگ تراش ہیں اور اپنے ہاتھوں سے پتھر کو آرٹ میں ڈھال رہے ہیں۔ آپ کون سے اوزاروں کا استعمال کریں گے؟


جنوب کی سلطنتیں اور عوامی زندگی (Kingdoms and Life in the South)

ہندوستان کے جنوبی خطے میں، دوسری اور تیسری صدی قبل مسیح سے لے کر تیسری صدی عیسوی تک کے دور میں تین بڑی سلطنتیں ابھریں: چیر، چول اور پانڈیا۔ جو اکثر جنوب پر قبضہ کرنے کے لیے باہم دست و گریباں رہتی تھیں، لیکن ساتھ ہی انھوں نے اس خطے کی تجارت اور ثقافت کے فروغ میں بھی نمایاں کردار ادا کیا۔ یاد کیجیے کہ کس طرح اشوک کی سلطنت کو ان جنوبی ریاستوں نے آگے بڑھنے سے روک دیا تھا، (جس کا ذکر اس نے اپنے فرامین میں کیا ہے)۔ اس سے پتہ چلتا ہے کہ وہ سلطنتیں مور یہ اقتدار کے دور عروج میں بھی خود مختار رہیں۔ اور اگرچہ کھارویل کا دعویٰ ہے کہ اس نے جنوبی ہند کی سلطنتوں کے اتحاد کو شکست دی جس سے اس کے اپنے علاقے کو خطرہ تھا، لیکن اس جنگ کا مقام نامعلوم ہے اور ایسا لگتا ہے کہ اس نے جنوبی خطے پر قبضہ بھی نہیں کیا تھا۔

اس پر غور و فکر کریں



اگلے صفحے پر دیے گئے نقشے میں، آپ کو سلطنتوں کے ناموں کے ساتھ مختلف علاقوں میں نظر آئیں گی۔ آپ کے خیال میں یہ علاقے کس چیز کی نمائندگی کرتی ہیں؟ غور کیجیے کہ یہ علامات سلطنتوں کی منفرد شناخت کو کس طرح اجاگر کرتی ہیں۔




شکل 6.14: جنوب کی سلطنتیں (ملاحظہ کیجیے کہ سرحدیں ٹھنڈی ہیں اور وقت کے ساتھ ان میں تبدیلی ہوتی رہی ہے)۔

اسی دور میں کئی بڑے شعر اپید ہوئے جن کی تخلیقات کو اجتماعی طور پر 'سنگم ادب' کے نام سے جانا جاتا ہے۔ اسی نسبت سے پورے عہد کو 'سنگم عہد' کا نام دیا گیا ہے۔ سنگم کا لفظ سنسکرت کے 'سنگھ' سے اخذ کیا گیا ہے، جس کا مطلب ہے 'انجمن'، یا 'جمع ہونا'۔ یہاں اس سیاق میں، یہ لفظ شاعروں کی انجمن کی طرف اشارہ کرتا ہے۔ سنگم ادب، جو جنوبی ہندوستان کا سب سے قدیم ترین ادبی سرمایہ ہے اور نظموں کے متعدد مجموعوں یا دیوانوں پر مشتمل ہے، مورخین اُس دور کے معاشرے اور ثقافت کو سمجھنے کے لیے بکثرت اس سے استفادہ کرتے ہیں۔ بنیادی طور پر، سنگم شاعری بڑی ہنرمندی اور لطافت سے جذبات عشق اور معاشرتی اقدار جیسے شجاعت اور سخاوت کو بیان کرتی ہے۔

چول (The Cholas)

سنگم ادب میں تین تاج دار بادشاہوں کا ذکر ملتا ہے۔ چول، چیر اور پانڈیا۔ ان میں سے چول ایک طاقت ور خاندان تھا جس نے تیسری صدی قبل مسیح سے تیرہویں صدی عیسوی تک جنوبی ہندوستان کے بڑے حصے پر حکومت کی۔ کہا جاتا ہے کہ چول بادشاہ کربکال نے چیروں اور پانڈیوں کی مشترکہ فوج کو شکست دے کر اپنی بالادستی قائم کی۔

سِلَیڈیکارم: پازیب کی کہانی



شکل 6.15: کنگی کا مجسمہ، چینی

یہ مشہور رزمیہ (Epic) سنگم ادب کے مجموعوں کے فوراً بعد تخلیق کیا گیا۔ اس میں کنگی کی داستان بیان کی گئی ہے، جو اپنے شوہر کو وولن کے ساتھ چول سلطنت کے خوش حال دارالحکومت پہار (جسے آج کی کاویری پٹنم سے پہچانا جاتا ہے) میں خوش و خرم زندگی گزار رہی تھی لیکن کو وولن کو ایک رقصہ سے محبت ہو گئی اور آخر کار اس نے اپنی ساری دولت اس پر لٹادی۔ اپنی غلطی کا احساس ہونے پر، وہ کنگی کے پاس واپس آیا، جس نے اسے معاف کر دیا، اس کے بعد دونوں نے نئی زندگی شروع کرنے کی امید میں پانڈیا سلطنت کے دارالحکومت مدورئی کا رخ کیا۔

نئی شروعات کے لیے کنگی نے کو وولن کو اپنی ایک پازیب بیچنے کے لیے دی۔ لیکن، اس پر چوری کا جھوٹا الزام لگ گیا اور پانڈیا راجانے اسے پھانسی دے دی۔ تباہ حال، کنگی نے اپنے دوسرے پازیب کو ظاہر کر کے اپنے شوہر کی بے گناہی ثابت کر دی۔ بادشاہ کو جب اپنی غلطی کا احساس ہوا تو وہ صدے سے مر گیا۔ اس کے بعد کنگی نے مدورئی کو بدعادی اور آگ کے دیوتا کو پکارا جس نے شہر کو جلا کر تباہ کر دیا۔ پھر اس کے بعد کنگی مغرب میں چیر سلطنت کی طرف چلی گئی، جہاں اسے دیوی کا درجہ دے کر عزت و اکرام سے نوازا گیا۔ آج بھی تمل ناڈو اور کیرالہ میں کنگی کی پوجا کی جاتی ہے۔

اس طرح سِلَیڈیکارم کی دلنشین شاعری انصاف کے اصولوں اور حکمران کے فرائض پر زور دیتی ہے کہ انصاف کا تحفظ کیا جائے۔ اس رزمیہ کے ذریعے ہمیں تجارتی ساز و سامان سے مالا مال شہروں، تینوں سلطنتوں اور اس وقت کے مختلف مکاتب فکر کا حسین منظر نامہ دیکھنے کو ملتا ہے۔



بادشاہ کے مجسمہ کو دیکھیے۔ اسے کس انداز میں دکھایا گیا ہے؟
اس کے بیٹھنے کا انداز، لباس اور چہرے کے تاثرات اس کی
طاقت اور حیثیت کے بارے میں کیا بتاتے ہیں؟



شکل 6.16: تمل ناڈو کے گرینڈ اینی کٹ میموریل پارک میں
واقعہ راجا کریکال کا مجسمہ

کریکال نے عوام کی فلاح و بہبود کے لیے کئی منصوبے شروع کیے تھے۔ ان میں سب سے نمایاں کلانائی یا
گرینڈ اینی کٹ ہے، جو آب رسانی کا ایک پیچیدہ نظام ہے۔ یہ جغرافیائی طور پر اہم مقام سری رنگم جزیرے کے
بالکل نیچے واقع ہے۔ اس نظام سے دریائے کاویری سے پانی کو کاویری ڈیلٹا کے وسطی اور جنوبی حصوں کی طرف
موڑنے میں مدد ملی۔ اس کی وجہ سے مزید زمین کو کاشت کاری کے تحت لایا گیا، جس سے اس علاقے کو جنوب
کے چاول کا کٹورا (Rice Bowl of South) کا نام ملا۔ وقت کے ساتھ ساتھ اس کی کئی بار مرمت کی گئی، اور یہ
اب بھی استعمال میں ہے اور تمل ناڈو کے لاکھوں لوگوں کو آب پاشی کے لیے پانی مہیا کرتا ہے اور اس طرح خطے کی
زراعت کو سہارا دیتا ہے۔



شکل 6.17: کلانائی یا گرینڈ اینی کٹ کا ایک منظر

چیر (The Cheras)

چیر حکمرانوں کو کیرالہ پتر (کیرالہ کے بیٹے) کے نام سے بھی جانا جاتا تھا۔ انھوں نے تمل ناڈو کے مغربی حصے اور کیرالہ پر حکمرانی کی۔ ان کا دار الحکومت ونجی تھا جو آج تمل ناڈو کا شہر کرور ہے۔ انھوں نے اس خطے کی ثقافتی اور اقتصادی تاریخ کو تشکیل دینے میں اہم کردار ادا کیا۔ انھوں نے تمل ادب کی نشوونما اور سنگم شاعروں کی سرپرستی میں بھی نمایاں کردار ادا کیا۔

چیر سلطنت اپنے وسیع تجارتی روابط کے لیے جانی جاتی تھی۔ انھوں نے رومی سلطنت اور مغربی ایشیا کے ساتھ سرگرم تجارتی تعلقات قائم کیے اور ہندوستانی مصنوعات بڑی مقدار میں باہر کی دنیا کو بھیجیں۔ یہ سلطنت مسالے، لکڑی، ہاتھی دانت اور موتیوں کی برآمدات کا اہم مرکز تھی۔

اس پر غور و فکر کریں



کیا آپ نے کبھی غور کیا ہے کہ مورخین نے کئی صدیاں پہلے دور دراز کے دو سلطنتوں کے درمیان تجارتی تعلقات کا سراغ کیسے لگایا؟ آئیے کچھ دیر اس پر غور و فکر اور تبادلہ خیال کریں کہ یہ معلومات کس طرح منظر عام پر آتی ہیں۔



چیر حکمرانوں نے اپنے دور حکومت میں متعدد سکے جاری کیے۔ کیا آپ یہاں دیے گئے ایسے ہی کسی سکے پر چیر سلطنت کی شاہی علامت دیکھ سکتے ہیں؟

شکل 6.18: چیر حکمرانوں کے سکے

پانڈیا (The Pandyas)

پانڈیا حکمران تمل ناڈو کے کچھ حصوں اور آس پاس کے علاقوں پر حکومت کرتے تھے، ان کا دار الحکومت موجودہ مدورئی تھا، پانڈیا سلطنت کی تاریخ کئی صدیوں قبل مسیح پر محیط ہے۔ ایک کے بعد دوسرا حکمران آتا رہا اور انھوں نے پانڈیا سلطنت کے حدود کو مسلسل وسعت دی۔ یونانی سیاح ہیگستہینیز نے اپنی کتاب انڈیکا میں اس کا ذکر ایک خوش حال سلطنت کے طور پر کیا ہے، جس کی انتظامیہ مضبوط تھی جو یونانیوں اور رومیوں جیسی دور دراز طاقتوں کے ساتھ فعال تجارت میں مشغول تھی۔ اس کے علاوہ اس کی بہت وسیع داخلی تجارت بھی تھی (مثال کے طور پر، کھارویل کا کہنا ہے کہ اسے پانڈیا سلطنت سے لائے گئے سیکڑوں موتی حاصل ہوتے ہیں)۔ پانڈیا سلطنت برصغیر کی ایک اہم بحری طاقت بھی تھی۔ بعد کے پانڈیا حکمرانوں نے بھی فنون لطیفہ، فن تعمیر اور علاقے کی مجموعی خوش حالی میں نمایاں حصہ لیا۔



پانڈیا حکمران اپنے موتیوں کے لیے مشہور تھے۔ آپ کے خیال میں موتی اس زمانے میں تجارت کی ایک اہم شے کیوں تھی؟

پانڈیا حکمرانوں نے بے شمار کتبے چھوڑے جن میں ان کے راجاؤں نے اپنی رعایا کی فلاح و بہبود اور تمام مکاتب فکر اور عقیدوں کی حوصلہ افزائی کے لیے اپنی گہری فکر کا اظہار کیا ہے۔

ہند یونانیوں کی یورشیں (Invasions of the Indo-Greeks)

جنوبی ہندوستان میں اپنا مختصر سفر مکمل کرنے کے بعد، اب وقت ہے کہ شمال کی طرف لوٹا جائے، جہاں ایک بالکل مختلف قسم کی پیش رفت سامنے آنے والی ہے۔ اب تک، ہم نے صرف چند مقامی سلطنتوں کا جائزہ لیا ہے، لیکن اسی دور میں بیرونی حملہ آوروں کی آمد بھی دیکھی گئی جو شمال مغربی سرحد سے داخل ہوئے اور برصغیر کے شمال مغربی، شمالی اور وسطی علاقوں کے اقتدار پر قبضہ کر لیا۔

آئیے سب سے پہلے سندھ کے میدانی علاقوں میں سکندر کی مختصر مہم کے اثرات کا جائزہ لیتے ہیں۔ جن علاقوں کو اس نے فتح کیا تھا، وہاں سے واپس جاتے ہوئے، اس نے اپنے صوبے داروں (Satraps) کو اقتدار سونپ دیا تھا۔ وقت گزرنے کے ساتھ ساتھ ان مقامی حکمرانوں نے اپنے اپنے علاقے آزاد کر لیے جنہیں 'ہند یونانی' کے نام سے جانا جانے لگا۔

موریہ سلطنت کے زوال کے بعد، شمال مغربی علاقوں (قریب قریب موجودہ پاکستان اور افغانستان) کے علاقے ہند یونانیوں کے لیے ایک آسان ہدف بن گئے۔ تاہم، اگرچہ وہ فتوحات کی نیت سے آئے تھے لیکن وہ جلد ہی ثروت مند مقامی ثقافت سے بہت متاثر ہوئے۔ اس ثقافتی تعامل کے نتیجے میں انتظامیہ، فنون لطیفہ، زبان اور روزمرہ کی زندگی میں یونانی اور ہندوستانی عناصر کا امتزاج پیدا ہوا، جس نے خطے کے ثقافتی منظر نامے کی ایک نئے انداز سے تشکیل کی۔



شکل 6.19: وڈیشا کے قریب ہیلیوڈورس کا ستون

ودیشا (مدھیہ پردیش) کے قریب ہیلیوڈورس کا ستون اس طرح کے رابٹوں کی ایک قابل ذکر مثال ہے۔ اس ستون کا نام ایک ہندیونانی سفیر کے نام پر رکھا گیا ہے، جس نے اپنے کتبے میں واسودیو کو دیوتاؤں کا دیوتا قرار دیا تھا۔ اس کتبے میں یہ بھی بیان ہے: ”تین ابدی اصول (نقوش) [...] جن پر عمل کیا جائے تو وہ جنت کی طرف لے جاتے ہیں: ضبطِ نفس، خیرات، شعور۔“

شمالی ہندوستان کی کھدائی میں آثارِ قدیمہ کے ماہرین نے بہت سے ہندیونانی سکے دریافت کیے ہیں، جن سے ان حکمرانوں کے بارے میں سب سے زیادہ معلومات حاصل ہوئی ہیں۔ یہ سکے سونے، چاندی، تانبے اور نکل (Nickel) دھات سے بنے ہوئے تھے جن میں اکثر ایک طرف بادشاہ کی تصویر اور دوسری طرف یونانی دیوتاؤں کی تصویر کندہ ہوتی تھی۔ لیکن کچھ سکوں پر اس کے بجائے ہندوستانی دیوتاؤں جیسے واسودیو کرشنا اور لکشمی بھی دکھائے گئے ہیں۔

ہندیونانیوں کی حکمرانی کا خاتمہ سیتھین یا شکوں کے حملوں کے ساتھ ہو گیا (جن کا ذکر آگے کیا گیا ہے)۔




شکل 6.20: ایک ہندیونانی چاندی کا سکہ جس کے ایک طرف واسودیو کرشنا کی شبیہ کندہ ہے۔

آئیے معلوم کریں

آپ کے خیال میں کچھ ہندیونانی سکوں پر واسودیو کرشنا یا لکشمی جیسی دیوی دیوتاؤں کی تصاویر کندہ کرنے کا کیا مطلب ہو سکتا ہے؟



اسے دیکھنا بھولیں



شکل 6.21: غور کیجیے کہ حکومت ہند کی اس سرکاری گزٹ پر گریگورین اور شک سموت دونوں ادوار میں تاریخیں کس طرح فراہم کی گئی ہیں۔

شک (جنہیں بعض اوقات ہند سیتھائی بھی کہا جاتا ہے) نے بھی برصغیر کے شمال مغربی حصے پر حملہ کیا تھا جس نے دوسری صدی قبل مسیح کے اواخر سے لے کر پانچویں صدی عیسوی تک یہاں حکومت کی۔ ہندیونانیوں کے بعد ان کی سلطنتیں برسرِ اقتدار ہوئیں اور انھوں نے کشان کی آمد تک حکومت کی (نیچے دیکھیے)۔ اسی دور میں شک سموت کیلنڈر تیار کیا گیا۔ یہ گریگورین کیلنڈر سے 78 سال پیچھے ہے (سوائے جنوری

مارچ سے، جب یہ 79 سال پیچھے ہوتا ہے)۔ اسے 1957 میں ہندوستانی قومی کیلنڈر کے طور پر اپنایا گیا تھا۔

کُشانوں کا ظہور (The Emergence of the Kushanas)

کُشان جو بنیادی طور پر وسطی ایشیا سے آئے تھے، شاید دوسری صدی عیسوی میں ہندوستان میں داخل ہوئے۔ اپنے عروج پر، ان کی سلطنت وسطی ایشیا سے لے کر شمالی ہندوستان کے بڑے حصوں پر محیط تھی۔ ان کی حکومت وسیع پیمانے پر ثقافتی میل جول اور اختلاط کا ایک نیا دور لے کر آئی، جس نے برصغیر کی تاریخ پر گہرے اثرات مرتب کیے۔

جب بادشاہ کنشک اپنی فوجی مہمات میں مصروف نہ ہوتا تو وہ فنون لطیفہ اور ثقافت کی حوصلہ افزائی کرتا۔ یہی حوصلہ افزائی نئے فن پاروں اور اسالیب کی تخلیق کا باعث بنی۔

آئیے معلوم کریں

اس دیو قامت مجسمے (1.85 میٹر اونچے) کا بہ غور مشاہدہ کیجیے۔ اس کے لباس، ہتھیار اور جو توں کو دیکھیے۔ ان سب میں اس مجسمے کے بارے میں کیا پتہ چلتا ہے؟

یہ ’بے سر‘ کا مشہور مجسمہ بادشاہ کنشک کا ہے، جو شاید کُشان خاندان کا سب سے طاقت ور حکمران تھا۔ مجسمے پر براہمی میں یوں لکھا ہے، ”مہاراجا راجا دھیراج دیو پتر کنشک“، یعنی ’عظیم راجا، راجاؤں کا راجا، دیوتا کا بیٹا، کنشک۔‘



شکل 6.22: راجا کنشک کا بے سر کا مجسمہ

آئیے معلوم کریں

سکوں کا بغور مشاہدہ کیجیے۔ سکوں پر حکمران کے علاوہ اور کون نظر آ رہا ہے؟



شکل 6.23: کنشک کے سکہ

پہلے سگے میں کنشک کو 'راجاؤں کا راجا' کے لقب کے ساتھ ایک نیزہ تھامے ہوئے دکھایا گیا ہے، جب کہ دوسرے رخ پر مہاتما بدھ کی شبیہ کندہ ہے اور یونانی رسم الخط میں ΒΟΔΔΟ (بدھا) لکھا ہوا دکھایا گیا ہے۔ دوسرے سگے میں ایک جانب ایک حکمران ہے اور دوسری جانب نندی نیل کے ساتھ شیو کی شبیہ ہے۔ آئیے مندرجہ ذیل پر غور و فکر کریں:

- ایک طاقت ور حکمران اپنے سکوں پر مہاتما بدھ اور شیو کی تصویر کیوں نقش کرواتا ہوگا؟ یہ اس کی ترجیحات و اقدار کے بارے میں کیا بتاتا ہے؟
- کیا آپ ایسی علامتی کرنسی کی جدید مثالیں تلاش کر سکتے ہیں؟

سُشان حکمرانوں نے شاہراہ ریشم کے بڑے حصے (اگلے صفحے پر) پر قابض رہ کر تجارت کو فروغ دیا، جس سے ہندوستان ایشیا اور مغرب کے دیگر حصوں سے جڑ گیا۔

ہند یونانی حکمرانوں کے دور میں قائم کردہ رجحان کو جاری رکھتے ہوئے، سُشانوں کے عہد میں فن تعمیر اور فن مجسمہ سازی نے نئی جہت اختیار کی، جس کی مثال گندھارا اور متھرا مکاتب فکر کے فنون لطیفہ سے ملتی ہے، اسے ہندوستانی اور یونانی طرز کے امتزاج کے لیے سراہا جاتا ہے۔ اس دور کے مجسموں میں مختلف قسم کے دیوی



دیوتاؤں کو دکھایا گیا ہے جو مختلف نظریاتی مکاتب فکر کے پُر امن بقائے باہمی کی عکاسی کرتے ہیں۔ اس دور میں سوریا یا سورج دیوتا جیسے دیوتاؤں کی نمائندگی میں اضافہ دیکھا گیا جو انسانی خدو خال سے زیادہ مماثلت رکھتے تھے۔ یہی روایت بعد میں برصغیر میں مندروں کی تعمیر اور مذہبی فنون کے فروغ کی بنیاد بنی۔


پنجاب کے مغربی علاقوں میں ابھرنے والے 'گندھارا اسکول آف آرٹ' نے یونانی رومی عناصر کو ہندوستانی خصوصیات کے ساتھ ضم کر دیا۔ اس روایت کے زیادہ تر مجسمے سرمئی سیاہ رنگ کے پتھر پر انتہائی باریک کاری گری کے ساتھ تراشے گئے تھے۔ خاص طور پر مجسمہ سازوں نے حقیقی جسمانی تناسب اور ڈھیلے ڈھالے لباس میں بدھ کے نفیس مجسمے تراشے۔

شکل 6.24: 'گندھارا اسکول آف آرٹ' سے تعلق رکھنے والے بودھی ستو (یا مستقبل کے بدھ) کا سر۔ نوٹ کیجیے کہ اس میں ہندوستانی اور یونانی دونوں خصوصیات نمایاں ہیں۔


اس پر غور و فکر کریں



کیا آپ جانتے ہیں کہ گندھارا کہاں واقع ہے؟ کیا یہ نام آپ کو مہابھارت کے کسی کردار کی یاد دلاتا ہے؟



شکل 6.25: قدیم زمانے کے چند تجارتی راستے۔ سبز رنگ میں نشان زد نیوٹورک شاہراہ ریشم کو ظاہر کرتا ہے جو چین کو بحیرہ روم کی دنیا سے جوڑتا تھا اور وسطی ایشیا، ایران وغیرہ سے گزرتا ہوا آگے بڑھتا تھا۔



ہامی کے نقش
بپ-6 تنظیم نوکلادر

’متھرا اسکول آف آرٹ‘ کا ارتقا موجودہ اتر پردیش کے متھرا خطے میں ہوا اور اپنی خالص ہندوستانی خصوصیات کے لیے مشہور ہوا۔ گندھار اسکول آف آرٹ کے برعکس، اس میں بنیادی طور پر مجسموں کے لیے سرخ ریتیلے پتھر کا استعمال کیا گیا۔ اس پر یونانی رومی جمالیات کے اثرات کم دکھائی دیتے ہیں۔ یہ فن ہندوستانی دیوتاؤں بشمول کبیر، لکشمی، شیو، بدھ، یکش اور یکشینوں کی عکاسی کے لیے جانا جاتا ہے، جن میں عام طور پر بھرپور جسمانی خود خال اور ہموار تراش خراش دکھائی دیتی ہے۔



شکل 6.26: ’متھرا اسکول آف آرٹ‘ سے کبیر دولت کے دیوتا کا مجسمہ۔ کیا آپ نے اس کی نمایاں مونچھوں پر توجہ دی؟ مونچھیں بعض ہندوستانی مجسموں کی ایک امتیازی خصوصیت ہے۔

آئیے معلوم کریں


اب جب کہ آپ متھرا اور گندھار کے اسکول آف آرٹ کی بنیادی خصوصیات سے واقف ہو چکے ہیں، تو بائیں صفحے پر دی گئی شکل 6.27 میں دکھائے گئے نوادرات کی تصاویر کو غور سے دیکھیے اور یہ شناخت کرنے کی کوشش کیجیے کہ کون سا فن پارہ کس اسکول آف آرٹ سے تعلق رکھتا ہے۔ اپنے مشاہدات کو جواز کے ساتھ لکھیے اور اپنے ہم جماعت ساتھیوں کے ساتھ اپنے جوابات پر تبادلہ خیال کیجیے۔

سیاسی تنازعات اور اقتدار کی کشمکش کے باوجود، اس دور میں قابل ذکر ثقافتی تبادلے اور امتزاج دیکھنے کو ملے۔ یہ مشترکہ ورثہ فن اور تعمیرات میں نمایاں ہے، جہاں مختلف اسالیب ایک دوسرے سے گھل مل گئے، مگر غالب رنگ ہندوستانی ہی رہا (خاص طور پر ہندو اور بودھ موضوعات کا)۔ یہی وہ دور تھا جب سکرت ادب نے بھی عروج پایا، خاص طور پر مہابھارت اور رامائن جیسے ہندوستانی تہذیب کے عظیم متون کی تخلیق اسی دور میں ہوئی۔ (گریڈ 6 کی اپنی درسی کتاب کے باب ’کثرت میں وحدت یا ایک میں انیک‘ دیکھیے)۔

ان روابط کی شناخت ہمیں یہ احساس دلاتی ہے کہ ’ماضی کے یہ رنگ نغمہ نقوش‘، کسی ایک سلطنت یا حکمران تک محدود نہیں تھے، بلکہ ایک مسلسل ارتقائی عمل تھا جو باہمی تبادلے اور امتزاج کے ساتھ آگے بڑھتا رہا۔



شکل 6.27.1: بدھ کے وصال کا ایک منظر؛ شکل 6.27.2: بودھی ستو میتھیہ؛ شکل 6.27.3: شیولنگ کی پوجا کرتے کشان عقیدت مند؛ شکل 6.27.4: دونوں کے درمیان ایک ناگ جس میں کتبے پر کشتک کی حکومت کے آٹھویں سال کا ذکر ہے؛ شکل 6.27.5: کارتیکیہ (جنگ کا دیوتا) اور اگنی (آگ کی دیوی)؛ شکل 6.27.6: قیام کی حالت میں بدھ۔



شکل 6.28
چول، چیر، پانڈیا

اس سے پہلے کہ ہم آگے بڑھیں...



- ← موریہ سلطنت کے زوال کے بعد برصغیر میں بڑی اور چھوٹی کئی سلطنتیں ابھریں۔
- ← اندرونی خانہ جنگیوں کے ساتھ غیر ملکی حملے بھی ہوئے، جنہوں نے سیاسی طاقتوں کی از سر نو تنظیم کی راہیں ہموار کیں۔


- ← اس دور میں مختلف ثقافتوں کے درمیان مکالمہ ہو اور ایک دوسرے کا اثر قبول کیا، جس کے نتیجے میں فن، تعمیرات، سکوں وغیرہ میں نئے انداز سامنے آئے۔ البتہ ہندوستانی موضوعات کا غلبہ رہا اور سنسکرت ادب بھی پروان چڑھا۔
- ← یہ عہد اندرونی اور بیرونی تجارت کی شاندار ترقی کے لحاظ سے بھی یادگار ہے۔

سوالات اور سرگرمیاں

1. مور یہ سلطنت کے بعد کے دور کو تنظیم نو کے دور کے طور پر کیوں جانا جاتا ہے؟
2. سنگم ادب پر 150 الفاظ میں ایک تبصرہ لکھیے۔
3. اس باب میں مذکور وہ کون سے حکمران تھے جنہوں نے اپنے القاب میں اپنی ماں کا نام شامل کیا اور ایسا کرنے کی وجہ کیا تھی؟
4. اس باب میں دی گئی سلطنتوں میں سے کسی ایک پر جو آپ کو دل چسپ لگی ہو، 250 الفاظ میں ایک مضمون لکھیے۔ وضاحت کیجیے کہ آپ نے اسے کیوں منتخب کیا۔ کلاس میں اپنی تحریر پیش کرنے کے بعد، دیکھیے کہ آپ کے ساتھیوں نے کس سلطنت کا انتخاب سب سے زیادہ کیا۔
5. تصور کیجیے کہ آپ کے پاس اپنی سلطنت بنانے کا موقع ہے۔ آپ کون سا شاہی نشان منتخب کریں گے اور کیوں؟ آپ حکمران کی حیثیت سے کون سا لقب اختیار کریں گے؟ اپنی سلطنت کے بارے میں ایک مختصر مضمون لکھیے، جس میں اس کے اقدار، قواعد و ضوابط اور کچھ انوکھی خصوصیات شامل ہوں۔
6. آپ نے اس باب میں مور یہ عہد کے بعد کی تعمیرات کے بارے میں پڑھا ہے۔ برصغیر کے جغرافیائی خاکے میں ان کی تاریخی عمارتوں کے مقامات کو نشان زد کیجیے جن کا اس باب میں ذکر کیا گیا ہے۔

نوڈلس Noodles

© NCERT
not to be republished



*نوٹس (Notes) اور ڈوڈلس (Doodles) کو ملا کر نوڈلس، ہمارا مخفف بنا ہے!